

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీవేంకటాచార్యస్య కృతిషు
॥ వింశతిరత్నమాలా ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ వింశతిరత్నమాలా ॥

సుదర్శనకృపాలబ్ధవేదతత్త్వార్థసాగరం ।
అనుష్ఠితక్రతుశతం వందేఽస్మత్ప్రతిరం గురుం ॥

కుమారతాతయాచార్యం సదాచారపరం సదా ।
వేదాంతాచార్యసిద్ధాంతవిజయధ్వజమాశ్రయే ॥

వేంకటాచార్యరచితా వేదాంతచార్యసంస్తుతిః ।
ఉపలాల్యా బుద్ధైరేషా శిశోరస్ఫుటవాగివ ॥

యద్వాణీకణపాఠనిర్మలమనా గర్వోద్ధతానాం పురో
జేతా సంసది వావదూకసదసాం కించ త్రయీపారగః ।
యత్పాదాంబుజసంస్మృతేరపి నృణాం స్వర్గాపవర్గోదయ -
స్సోఽయం వేదశిరోగురుర్విజయతామాచంద్రమాతారకం ॥ 1 ॥

ఆమ్నాయాంచలదేశికాంఘ్రియుగలీసేవారతేర్మాధురీ
వైదగ్ధీపదబంధతః స్మయహారాః ప్రాచామవాచామపి ।
జృంభంతే వచసాం ప్రవాహానికరారింఘన్ మిథస్సంగమా
నృత్యచ్ఛంభుజటాకలాపవిలుడద్ధంగాతరంగా ఇవ ॥ 2 ॥

డంభధ్వంసపటుర్విశృంఖలమతిః కందర్పదర్పాపహో
లోభక్రోధమదాభిమానకుహనావ్యాపారనిర్వాపకః ।
మోహధ్వాంతదివాకరో విజయతే ధూతాభ్యసూయానల -
స్త్రాతా నః కవితార్కికేంద్ర మృగరాణ్మూర్తో వివేకో యథా ॥ 3 ॥

తృష్ణాఽభావత్యణీకృతప్రభుకులస్సిద్ధాంతశుద్ధోక్తిభిః
 క్షుభ్యత్క్షుద్రకుదృష్టిసౌగతముఖః ప్రాప్తాగమవ్యాప్తధీః |
 వాదే జాగ్రతి వేదమౌళిగురురాడగ్రే సమగ్రే కలా
 భేదే సర్వపథీనబుద్ధివిభవో భూయాదపాయాపహాః || 4 ||

వైరాగ్యం ప్రతితంత్రసారకృతిషు స్పష్టం తవాలక్ష్యతే
 వైదుష్యం తవ వేదశేఖరగురో ! సర్వార్థసిద్ధ్యాదిషు |
 వైదగ్యం సకలాతిశాయి భవతస్సంకల్పసూర్యోదయే
 శక్త్యస్తే న వసస్సుధాం గురురపి స్తోతుం కుతో మాదృశః || 5 ||

ఆమ్నాయాంతగురుం సనాతనగురోర్మాన్యామివాన్యాం తనుం
 చేతస్సంశ్రయ గోచరేషు విపులాకారేణ చారేణ కిం |
 మన్వీథా న పరం కదాపి సహజాహంకారపలుంకారిణం
 క్షీరం కిం పరమర్థయేత నివసన్ ముగ్ధోఽపి దుగ్ధోదధౌ || 6 ||

యది భగవతః పద్మానేతుర్దయా మయి భూయసీ
 భవజలనిధేరుత్తారశ్చేత్తదంఘ్రినిషేవణాత్ |
 విహితవిషయాసక్తా బుద్ధిర్మమాన్యవిరాగిణీ
 నిగమశిఖరాచార్యాదన్యం కదాపి న సేవతాం || 7 ||

నిజగురుపదప్రేమా రామానుజార్యవచస్ముధా -
 పరిచయ భవస్థేమా కామాదిదోషదురాసదః |
 నిరవధియశోభూమా సీమాగురుర్గుణసంపదం
 జగదఘహరన్నామా మామాదరాదవలోకతాం || 8 ||

త్రయీమకుటదేశికప్రవరమాత్మని ధ్యాయతాం
 న సంస్మృతిదవజ్వరః కుత ఉదేతి భీతిః పరా |
 వివస్వతి నభస్వతి ప్రసభముద్గమోద్యోగిని
 క్వ సర్పతి తమః కథా క్వను చ తూలరాశేః స్థితిః || 9 ||

దిగంతవిసరస్త్రయాపరిమళైర్నిగుంభైర్గిరాం
 వికస్వరముఖాంబుజస్తుతమరందపూర్వైరివ |
 దురంతవిషయాటవీవిషమచారఖేదాలసాన్
 నిషించతు మధువ్రతాన్ నిగమచూళికాదేశికః || 10 ||

న చేద్దేవః శ్రీమానవతరతి బాహ్యంధతమసైః
 నిరాలోకే లోకే నిగమమకుటాచార్యవపుషా |
 పరిష్కారం త్రయ్యాః క ఇవ కురుతే సంసృతిమహా -
 పయోధౌ మగ్నానాం క ఇవ భవితా నౌరివ నృణాం || 11 ||

రుచిః ప్రాప్తం లక్ష్మ్యా నయనభవనర్మాణి సదయా
 తరంగాపాంగాని స్ఫుటకమలశోభాని యది తే |
 నిమంక్తుం నిత్యే చేదభిలషితమామోదజలధౌ
 ప్రపద్యేథాశ్చేతస్సకృదకృతవాగంచలగురుం || 12 ||

నిష్ఠాక నిష్ఠిత వసిష్ఠముఖో గరిష్ఠ -
 శ్రైష్ఠ్యోదయః స్వయమనుష్ఠితవేదమార్గః |
 నిర్జిత్య సౌగత కణాద కుదృష్టిముఖ్యాన్
 నిష్కుంటకో జయతి వేంకటదేశికేంద్రః || 13 ||

బాహ్యైరకృత్రిమగిరాం జరతీకృతానాం
 సంచారహేతురవలంబనయష్టిరింధే |
 తారుణ్యదా చ కవితార్కికసింహసూక్తిః
 రామానుజార్యమునిజైత్రపతాకికేవ || 14 ||

ఆశు విస్తరవిచిత్రమాధురీరీతయః ఫణితయో వితన్వతే |
 సంసృతౌ తమసి మజ్జతాం నృణామాగమాంచలగురోరుషః శ్రియం || 15 ||

ఉక్తిభిస్సుమనసామివాలిభిర్యస్త్రయీ కచభరానభూషయత్ |
 సుశ్రుతేరుపరిభాగదేశికస్సంవిదన్ దిశతు మేఽనపాయినీం || 16 ||

కిం తేషాముపవాసైః తపసా తప్తేన పుణ్యతీర్థైర్వా |
ప్రణమంతి చేతసా యే సకృదపి వేదాంత దేశికేంద్ర పదం || 17 ||

పరిపాకస్సుకృతానాం అనంతసూరేరపారకారుణ్యా |
ఘంటావతారమూర్తిః ఘటయతు సన్మార్గసాభిలాషం మాం || 18 ||

గురువర హర దోషం మద్వివేక ప్రమోషం
కురు నయనవిలాసాన్ కల్పితాంహోనిరాసాన్ |
య ఇహ శుభతరం తే సత్యబంధం వ్రజంతే
నిగమపటురమీషాం అభ్యుదేతా మనీషా || 19 ||

జయతి శుభతమానాం జన్మభూమిర్గుణానాం
పర ఇవ పరిణామః పుష్కలానాం కలానాం |
సురతరురివ భౌమః సంశ్రితానాం జనానాం
విమలతరవివేకో విష్ణుఘంటావతారః || 20 ||

తీర్థోత్సవే మహతి శేషధరాధరేందో
తద్దైవతేఽప్యడుని భాద్రపదే చ మాసే |
ఘంటాత్మనావతరతో నిగమాంతసూరేః
హృద్యాం శ్రియం వహతు వింశతిరత్నమాలా || 21 ||

|| ఇతి వింశతిరత్నమాలా సమాప్తా ||